

بسم الله الرحمن الرحيم

سوال کا جواب:

## شام اور لیبیا میں تازہ ترین سیاسی پیش رفت

سوال:

شام میں تازہ ترین جنگ بندی کے حوالے سے آج تک ہونے والی پیش رفت کو دیکھنے سے یہ لگ رہا ہے کہ اس بار امریکہ جنگ بندی اور شام میں سیکولر حکومت تشکیل دینے کے لیے اپوزیشن اور حکومت کے درمیان بات چیت کے انعقاد کے معاملے میں سنجیدہ ہے۔ کیا یہ بات درست ہے؟ کیا اس کا مطلب یہ ہے کہ امریکہ نے موجودہ ایجنٹ بشار کی جگہ کسی دوسرے متبادل ایجنٹ کو لانے کی کوششوں کو ختم کر دیا ہے اور بشار کو ہی باقی رکھنے کا فیصلہ کیا ہے؟

دوسرا سوال اگر آپ اجازت دیں تو یہ ہے کہ: جب کبھی لیبیا میں صورت حال کسی حل کے قریب پہنچنے لگتی ہے تو یکا یک صورتحال پھر پیچیدہ ہو جاتی ہے۔ لہذا انہوں نے الصخیرات میں معاہدہ کیا، اور اس معاہدہ نے طبرق پارلیمنٹ کی توثیق کی تھی جو طبرق کی کامیابی تھی۔۔۔ اس کے باوجود حکومت کو اعتماد کا ووٹ نہیں دیا جا رہا جبکہ سراج نے ان کی بات مان لی اور وزراء کی تعداد 32 سے کم کر کے 18 کر دی، تو پھر اس ٹال مٹول کو کیا سمجھا جائے؟ اللہ آپ کو بہترین جزاء دے۔

جواب:

ہم نے 19 جنوری 2016 کے 'سوال و جواب' میں "لیبیا کے بحران میں تازہ ترین پیش رفت" کے عنوان سے لکھا تھا اور اس میں لیبیا کے مسئلے کو واضح کیا تھا۔۔۔ اسی طرح شام کے بارے میں 11 دسمبر 2015 کو ایک پمفلٹ شائع کیا جس کا عنوان تھا: "دو شر انگیزیاں ساتھ ساتھ۔۔۔" جس میں ریاض کانفرنس اور مذاکراتی کمیٹی کی تشکیل پر بات کی تھی۔ ہم نے 24 فروری 2016 کو ایک اور پمفلٹ شائع کیا تھا جس کا عنوان تھا: "میونخ میں حکومت کو بچانے کے لیے جنگ بندی کا جال امریکہ کا بنایا ہوا ہے۔۔۔"، جس میں ہم نے موجودہ جنگ بندی اور مذاکرات کے موضوع کی وضاحت کی تھی۔ یہ کافی تفصیلی تھا اور اسی سے جواب سمجھنا ممکن تھا کیونکہ واقعات انہیں خطوط پر آگے بڑھ رہے ہیں جو ہم نے اپنے بیانات میں بتائے تھے۔۔۔ اس کے باوجود مندرجہ ذیل مزید وضاحت بیان کی گئی ہے۔۔۔ مگر اس سے پہلے مینشام اور لیبیا میں ہونے والی کشمکش کے درمیان فرق کو واضح کرنا چاہوں گا:

لیبیا کا موضوع شام کے موضوع سے مختلف ہے۔ شام کی کشمکش امریکہ، اس کے اتحادیوں، ہمنواؤں اور شام کے مسلمانوں کے درمیان ہے۔ یہ کشمکش امریکہ اور کسی دوسری بڑی ریاست کے درمیان نہیں ہے، یہ اس لیے کہ روس ایک گندی سودے بازی کے ذریعے امریکی منصوبہ بندی کو عملی جامہ پہنا رہا ہے

کیونکہ پوٹین کا یہ خیال ہے کہ شام میں امریکہ کی خدمت کر کے یوکرائن کے حوالے سے روس کیجنوبی سرحدوں پر مسائل کو کم کیا جاسکتا ہے۔۔۔جہاں تک یورپ کا تعلق ہے وہ بھی امریکہ کے گرد گھومتا ہے، امریکہ جو کہتا ہے وہ اسی کو دہراتا ہے تاکہ امریکہ سے تھوڑا بہت کچھ حاصل کر سکے! روس اور یورپ کو شام میں امریکی اثر و رسوخ کا علم ہے اور وہ اس کی مزاحمت کا نہیں سوچتے۔۔۔ یعنی یہ رسہ کشی امریکہ اور اہل شام اور ہر مخلص مسلمان کے درمیان ہے۔

مگر لیبیا میں کشمکش امریکہ اور یورپ کے درمیان بالادستی کی رسہ کشی ہے، یا یوں کہہ لیں کہ امریکہ کی یہ کشمکش خاص کر برطانیہ اور کسی حد تک فرانس اور تھوڑی بہت اٹلی کے ساتھ ہے۔۔۔یہی وجہ ہے کہ امریکہ اہل شام کی جانب سے گزشتہ پانچ سالوں سے شامی تحریک کے دوران امریکی منصوبوں کے سامنے ڈٹے رہنے سے حیران و پریشان ہے۔ لیکن دوسری جانب وہ لیبیا میں یورپ کے مقابلے میں اپنی قوت سے مطمئن ہے، اس لیے وہ اپنی قوت سے مطمئن ہو کر یورپ کے ساتھ رسہ کشی میں مصروف ہے۔۔۔

اس فرق کو بیان کرنے کے بعد سوال میں جو کچھ ہے اس کی مزید وضاحت یہ ہے:

### پہلا: شام کا موضوع:

جہاں تک یہ بات ہے کہ امریکہ جنگ بندی اور مذاکرات میں سنجیدہ ہے تو یہ بات درست ہے۔۔۔رہی یہ بات کہ اس نے موجودہ ایجنٹ بشار کے متبادل ایجنٹ کی تلاش کو چھوڑ دیا ہے تو یہ درست نہیں ہے۔ امریکہ کو جیسے ہی بشار کا متبادل مل جائے گا اسی لمحے بشار کا کردار ختم ہو جائے گا جیسا کہ اس نے بشار جیسوں کے ساتھ پہلے بھی کیا ہے، اور اس کی وضاحت یوں ہے:

امریکہ نے تحریک کو روکنے اور اس کو کچلنے کے لیے جنگ بندی، فائر بندی، لڑائی روکنے اور جارحانہ کاروائیوں کو روکنے کے نام پر اپنی بھر پور قوت استعمال کر لی۔۔۔جنیوا، ویانا اور ریاض میں کانفرنسیں کی، سلامتی کونسل میں قرار دادیں منظور کیں۔۔۔یہ تحریک کو ناکام بنانے کے لیے اس کی عسکری کاروائیوں کے علاوہ ہے جو اس نے اپنے ایجنٹ بشار، ایران، لبنان میں اس کی تنظیم اور روس کے ذریعے کیا اور امریکہ نے خود بھی مداخلت کی اور دوسرے ممالک کو بھی بین الاقوامی اتحاد کی چھتری تلے الدولہ تنظیم اور دہشت گردی کے خلاف جنگ کے نام پر اپنے ساتھ لیا۔۔۔ اور حال ہی میں امریکہ کو کچھ سانس لینے کا موقع ملا جب 12 فروری 2016 کو میونخ ملاقات کے ذریعے ایک ہفتے میں فائر بندی کے ذریعے تحریک کو روکنے کی کوشش کی۔ لیکن جب ایسا نہیں ہو سکا تو امریکی وزیر خارجہ جان کیری نے 22 فروری 2016 کو اپنے روسی ہم منصب لا روف کے ساتھ ملاقات کی اور مشترکہ بیان میں کہا کہ جمعہ اور ہفتہ کی درمیانی رات 27 فروری 2016 کو جنگ بندی کو عملی جامہ پہنایا جائے گا اور یہ سب مذاکرات میں طے پانے والے سیکولر منصوبے کی توثیق کی تمہید تھی جس کو آنے والے دنوں میں جنیوا میں تیار کیا جائے گا۔۔۔امریکہ کے سنجیدہ ہونے کی دلیل اس کے وہ اقدامات ہیں جو اس نے اس سمت کیے ہیں خاص کر 9 سے 10 دسمبر 2015 میں ریاض کانفرنس، جو حکومت کے ساتھ مذاکرات کے لیے اپوزیشن کی کمیٹی تشکیل دینے کی تیاری کے لیے تھی، اس سلسلے میں کیے جانے والے اقدامات درج ذیل ہیں :

**1 -** امریکہ کی جانب سے اپنے پیرو کاروں " ترکی اور سعودیہ " پر اثر انداز ہونا اور پھر ان کی جانب سے شام کے اندر مذاکرات کے لیے ماحول سازگار اور اعتراض کو ختم کرنے کی کوشش کرنا جس کے اشارے یہ ہیں:

ا - سعودیہ نے ریاض میں اپنے تمام پیرو کاروں اور آلہ کاروں خاص کر مسلح گروپوں اور مذاکراتی کمیٹی تشکیل دینے والوں کے ساتھ گاجر اور لٹھی کا اسلوب استعمال کیا اور مال اور اسلحے سے کام لیا۔۔۔ اس میں کامیاب بھی ہوا اور ان لوگوں میں سے کمیٹی تشکیل دی گئی جنہوں نے اپنی آخرت کو دوسروں کی دنیا کے لیے بیچ دیا ہے۔۔۔ یوں امریکہ شام کی تحریک کے برپا ہونے کے بعد پہلی مرتبہ مسلح گروپوں کو مذاکراتی کمیٹی میں شامل کرنے اور حکمرانی میں حکومت کا شریک بننے کے لیے مذاکرات کو قبول کرنے پر تیار کرنے میں کامیاب ہوا۔ " جمعرات کی شام کو پریس کانفرنس میں خلیفہ ریسرچ سینٹر کے سربراہ عبد العزیز الصقر نے کہا کہ اپوزیشن کا ایک وفد جنوری کے پہلے دس دنوں کے اندر حکومتی وفد سے ملاقات کرے گا۔۔۔ معاہدے میں اعلیٰ سطحی کمیٹی نے 32 ارکان پر مشتمل وفد تشکیل دینے پر اتفاق کیا گیا ہے، جس میں سے دس گروپوں کے، نو کونسل کے، پانچ انتظامی کمیٹی کے اور آٹھ آزاد ارکان ہوں گے " (الجزیرہ 11 دسمبر 2015)۔ پہلے مذاکرات میں شامل ہونے والے وہ لوگ ہوتے تھے جن کا شام کے اندر کوئی ٹھکانہ نہیں تھا۔۔۔ اسی لیے اس کمیٹی میں شامل ہونے والے گروپوں نے لوگوں کو مایوس کیا خاص کر ان لوگوں کو جو ان کے حمایتی تھی کیونکہ وہ سمجھتے تھے کہ وہ سرکش سے ان کی جان چھڑائیں گے!

ب - اردگان کا سعودیہ کا دورہ اور شام میں امریکی منصوبے کو نافذ کرنے کے لیے جنگ بندی اور مذاکرات کے موضوع پر تبادلہ خیال، شام میں اپنے گروپوں کو جنگ بندی اور مذاکرات میں شرکت کے لیے کمیٹی تشکیل دینے پر قائل کرنا۔ " ترک صدر اردگان منگل کو دورے پر سعودیہ پہنچے جس میں وہ ذمہ داروں کے ساتھ خطے خصوصاً شام اور یمن کے موضوع پر گفت و شنید کریں گے۔ ریاض کے شاہ خالد اثر پورٹ پہنچتے ہی اردگان یمامہ محل روانہ ہوئے جہاں سعودی فرمان روا شاہ سلمان بن عبد العزیز نے ان کا استقبال کیا، جیسا کہ سعودی سرکاری نیوز ایجنسی نے خبر دی ہے " (القدس 29 دسمبر 2015)۔

ج - امریکہ نے مذاکرات کاروں کے لیے تمہیدی اجلاس منعقد کیے جن کا مقصد امریکی حل سے ان کو روشناس کرانا تھا تا کہ معاملات پر توقع کے مطابق آگے بڑھنے کی یقین دہانی حاصل ہو اور اس کے اختتام پر ترکی اور ایران کے درمیان اچانک قربت پیدا کی گئی چنانچہ دوطرفہ سخت بیانات کے باوجود اوگلو نے ایران کا دورہ کیا جس کا مقصد ان کے درمیان گٹھ جوڑ کر کے شام میں ان کے گروپوں اور پیرو کاروں پر ان کے اثر و رسوخ کو استعمال کرنا تھا تا کہ شام میں امریکی منصوبے کو عملی جامہ پہنایا جا سکے۔۔۔ " ترک وزیر اعظم احمد داؤد اوگلو وزراء کے ایک وفد سمیت جمعہ کی رات 4 مارچ کو ایرانی دار الحکومت طہران پہنچے، یہ گزشتہ دو سالوں میں ترک وزیر اعظم کا ایران کا پہلا دورہ تھا۔۔۔ ایرانی نیوز ایجنسی "فارس" نے کہا کہ ترک وزیر اعظم اعلیٰ ایرانی عہدہ داروں کے ساتھ ملاقاتوں میں دوطرفہ

اقتصادی اور تجارتی تعاون کو فروغ دینے پر تبادلہ خیال کریں گے۔۔۔" (رشیا ٹو ڈے 4 مارچ 2016)۔  
ایسا لگ رہا ہے کہ انہوں نے دورے کے مقاصد کو پوشیدہ رکھا تا کہ سادہ لوح لوگوں کو دھوکہ دیا جا  
سکے، اس لیے دورے کے اغراض و مقاصد کو تجارتی قرار دیا!!

**2-** ان خبیث سیاسی اقدامات کے ذریعے امریکی ایجنٹوں نے علاقائی اور داخلی فضاء کو مذاکرات کے لیے  
ماحول ساز گار بنا یا اور یہ سب امریکی منصوبے کے نفاذ کے لیے دباؤ کا ماحول پیدا کرنے کے لیے تھا۔  
ان اقدامات کے ذریعے حقائق کو تروڑ تروڑ کر پیش کیا گیا جس کا مقصد یہ ظاہر کرنا تھا کہ امریکہ کی  
جانب سے پیش کیا جانے والا مذاکراتی حل ہی شام کے مسئلے کا بہترین حل ہے۔۔۔ اس کے ساتھ ساتھ  
اس نے عسکری کارروائیاں بھی جاری رکھیں یا اپنے پیروکاروں اور علاقائی اور مقامی آلہ کاروں کے ذریعے  
یا روس کے ذریعے جاری رکھیں جس نے اس کے ساتھ ایک گندی سودے بازی کر رکھی ہے،۔۔۔ یہ  
اقدامات درض ذیل ہیں:

**1-** امریکہ نے اس سوچ کو پروان چڑھانے پر توجہ مرکوز رکھنے کے لئے کام کیا کہ اہل شام کے پاس  
صرف دو اختیار ہیں، شام کے لیے امریکہ کے لبرل منصوبے کو مذاکرات کے ذریعے قبول کریں ورنہ شام کو  
تقسیم کیا جائے گا۔۔۔ وہ یہ جانتا ہے کہ شام کے لوگ تقسیم سے نفرت کرتے ہیں اس لیے اس کے گمان  
کے مطابق شامی اس کے لبرل منصوبے کو نافذ کرنے کے لیے مذاکرات کو قبول کریں گے جس کی رو سے  
حکومت اور اپوزیشن کے درمیان مشترکہ حکومت تشکیل دی جائے گی۔۔۔ اس سوچ کو تقویت دینے کے لیے  
امریکہ اور روس نے شام کی تقسیم کے حوالے سے بیانات دئیے جن کا مقصد مذاکرات کے لئے دباؤ ڈالنا  
اور مذاکرات کاروں کو خوفزدہ کرنا تھا۔ اسی طرح ان بیانات کا مقصد اہل شام کے لیے ماحول کو گرمانا  
تھا کہ اگر انہوں نے شام کے لیے امریکہ کے منصوبے کے مطابق حکومت اور اپوزیشن پر مشتمل لبرل  
ریاست کی حمایت نہیں کی تو پھر شام ایک نہیں رہے گا بلکہ تقسیم ہو گا۔۔۔ اسی لیے کیری نے یہ بیان  
دیا "اگر ہم نے زیادہ انتظار کیا تو شام کو ایک رکھنے کا موقع کھو دیں گے" (رائٹرز 23 فروری 2016  
)۔۔۔ روس نے شام میں فیڈریشن کی بات کی چنانچہ روس کے نائب وزیر خارجہ سرگئی ریابکوف نے کہا:  
"ماسکو امید کرتا ہے کہ شام کے مذاکرات کے شرکاء ایک فیڈرل جمہوریت کے قیام کے نقطہ نظر تک  
پہنچیں گے جو کہ کردوں کا بھی مطالبہ ہے" (الحدث چینل 29 فروری 2016)۔۔۔ یہ سب اپوزیشن کے  
مذاکرات کاروں پر دباؤ ڈالنے کے لیے کیا گیا تا کہ وہ اس سیاسی حکومت کو قبول کریں جو امریکہ مسلط  
کرے گا ورنہ تقسیم کے لیے تیار ہو جائیں۔۔۔ امریکہ اور اس کے اتحادی یہ بھول گئے یا بھولنے کی کوشش  
کر رہے ہیں کہ اہل شام جس طرح تقسیم کو مسترد کرتے ہیں اسی طرح امریکہ کے لبرل منصوبے کو بھی  
مسترد کرتے ہیں، وہ ان دونوں منصوبوں کو دو ایسی شرانگیزیاں سمجھتے ہیں جن کا کرتا دھرتا  
امریکہ ہے، اور اس کی تائید امت کے خائن ہی کریں گے جن کا زوال اللہ کے اذن سے قریب ہے۔۔۔

**ب -** مذاکرات کے دوران بمباری میں اضافہ بھی مذاکرات کاروں کے لیے ایک پیغام تھا کہ وہ امریکی  
منصوبے کو کامیاب بنانے کے لیے مذاکرات کو قبول کریں ورنہ بمباری بڑھتی رہے گی۔ یہی وجہ ہے کہ

'جنیوا- 3'، جو کہ فروری 2016 سے شروع ہوئی، کے دوران روسی فضائی حملوں میں قابل ذکر تیزی دیکھی گئی، مذاکرات کاروں پر دباؤ میں اضافہ کے وسیلے کے طور پر حلب کے محاصرے کو بھی سخت تر کر دیا گیا۔۔۔

ج - مذاکرات کو مسترد کرنے والے ہر شخص کو اشاروں سے بلکہ کھل کر دھمکیاں دیں گئیں، اسی پس منظر میں کیری نے 24 فروری 2016 کو کہا: "اگر میز پر مسئلہ حل نہیں ہوا تو متبادل منصوبے کے حوالے سے بھی اہم بات چیت جاری ہے" (رائٹرز 24 فروری 2016)۔ جبیر نے بھی اپنے اس آقا کا مقولہ دہراتے ہوئے کہا: "۔۔۔ اگر ہم جنگ بندی کو برقرار رکھنے میں کامیاب نہیں ہوتے ہیں تو دوسرے منصوبے بھی ہیں، جیسا کہ امریکی وزیر خارجہ نے کہا ہے کہ جیسے ہی شامی حکومت یا اس کے اتحادیوں کی جانب سے غیر سنجیدگی نظر آئی تو دوسرا منصوبہ بھی ہے، پھر اس دوسرے منصوبے پر غور کیا جائے گا اور اس پر توجہ دی جائے گی" (CNN عربی سائٹ 28 فروری 2016)۔ ان تمام باتوں یہ واضح ہو جاتا ہے کہ امریکہ شام میں اپنے لبرل منصوبے کے حصول کے لیے مذاکرات میں عملاً سنجیدہ ہے۔

ایسا لگ رہا ہے کہ یہ تمام اقدامات اپوزیشن کی مذاکراتی کمیٹی کے حکومت کے ساتھ مذاکرات جاری رکھنے کے لیے جواز اور ذریعہ ہونے میں کامیاب ثابت ہوئے، اس لیے "شام کے لیے اقوام متحدہ کے خصوصی ایلچی اسٹیفن ٹی میسٹورا نے اعلان کیا کہ شام کے بحران کو حل کرنے کے لیے مذاکرات کا نیا دور 14 سے 24 مارچ تک بین الاقوامی ادارے کی سرپرستی میں جنیوا میں ہو گا۔۔۔" (الریاض، جمعرات 10 مارچ 2016)۔ اس کے بعد مذاکرات کے لیے اپوزیشن کی کمیٹی نے مذاکرات کی حمایت کے لیے ماحول ساز گار بنانے کی کوشش شروع کر دی۔ "مذاکرات کی اعلیٰ سطحی کمیٹی، جو کہ شام کے مختلف گروپوں کی نمائندگی کرتی ہے، نے بدھ 9 مارچ 2016 کو کہا کہ وہ اقوام متحدہ کی جانب سے امن کوششوں کے مجوزہ لائحہ عمل کو مثبت سمجھتی ہے اور انہوں نے ایک دن پہلے سے حکومتی فورسز کی جانب سے جنگ بندی کی خلاف ورزی میں کمی کا مشاہدہ کیا ہے۔ مذاکرات کے لیے اعلیٰ سطحی کمیٹی کے سربراہ سالم المسلط نے کہا کہ جنیوا میں ہونے والے مذاکرات میں شرکت کے حوالے سے حتمی فیصلہ جلد کیا جائے گا" (اے ایف پی DW 9 مارچ 2016)۔ اس کے بعد 11 مارچ 2016 کو رشیا ٹو ڈے نے خبر شائع کی کہ "شام کی اپوزیشن کی اعلیٰ سطحی کمیٹی نے اعلان کیا ہے کہ وہ اگلے پیر سے جنیوا میں شروع ہو نے والے مذاکرات میں شرکت کرے گی۔۔۔" (رشیا ٹو ڈے سائٹ 11 مارچ 2016)۔

**3 -** رہی بات امریکہ کی جانب سے متبادل ایجنٹ کی تلاش سے نظریں پھیرنے کی تو یہ درست نہیں۔۔۔ یہ اس وجہ سے کہ بشار شام میں مستحکم حکومت برقرار رکھنے کی قدرت کھو چکا ہے جس کے ذریعے امریکی مفادات کی خدمت کی استطاعت رکھ سکے۔ امریکہ اس کو عبوری مرحلے کے دوران برقرار رکھنا چاہتا ہے تاکہ اس دوران وہ نئے ایجنٹ تلاش کرے جس کا چہرہ بشار سے کم سیاہ ہو اور لوگوں کو دھوکہ دے کر امریکہ کے مفادات کو پورا کرے۔ امریکہ شام میں ایسی لبرل حکومت چاہتا ہے جو بشار اور اس کے باپ کی طرح امریکہ کے مفادات کو پورا کرے، حتیٰ کہ بدبودار تقسیم کی جو امریکہ

ترویج کر رہا ہے اس پر عمل بھی اس وقت تک بعید از قیاس ہے جب تک وہ موجودہ ایجنٹ بشار کی جگہ دوسرا ایجنٹ لانے میں ناکام نہ ہو۔۔۔ اس وقت امریکہ کی خواہش صرف یہ ہے کہ جنگ بندی کے ذریعے صورت حال کو پر سکون کر کے اپنے منصوبے کے لیے حکومت اور اپوزیشن پر مشتمل لبرل حکومت قائم کی جائے یہاں تک بشار کی جگہ لینے کے لئے متبادل دستیاب ہو۔۔۔ امریکہ اس جنگ بندی کو اہمیت دیتا ہے کیونکہ اپوزیشن خاص کر چند نام نہاد اسلامی گروپوں کی جانب سے جنگ بندی اور مذاکرات کو قبول کر لیا گیا ہے، اور اس بات کو امریکہ اپنے اور شام میں اپنے ایجنٹوں کے خلاف گزشتہ پانچ سالوں کی شامی تحریک کے دوران اپنی سب سے بڑی کامیابی تصور کر تا ہے۔۔۔ روس نے بھی اس کو بڑی کامیابی اور حکومت کو مضبوط کرنے کا بہترین موقع قرار دیا ہے اسی لیے اقوام متحدہ میں روسی مندوب ویٹالی چورکین نے میونخ معاہدے پر تبصرہ کرتے ہوئے اخبار کومرزانت سے باجیت کے دوران کہا کہ "مجھے امید ہے کہ دمشق یہ بات جانتا ہے کہ پانچ سال کی مسلسل تباہی کے بعد یہ شام کے لیے بہترین موقع ہے" (فرانس پریس 19 مارچ 2016)۔ اس کے بعد بشار نے بھی جنگ بندی قبول کرنے کے لیے تیار ہونے کا اعلان کر دیا۔

**4 -** یہ تو امریکہ، روس اور ان کے ہمنواؤں کے منصوبے ہیں۔۔۔ جہاں تک شام کے مخلص لوگوں کے منصوبے کی بات ہے تو وہ الگ بات ہے جو استعماری کفار، ان کے ایجنٹوں اور ان کے مدار میں گردش کرنے والوں کے منصوبوں کو لرزادے گا۔ اللہ کے اذن سے ان کی سازش انہی کے گلے میں پھنس جائے گی ﴿وَمَا كَيْدُ الْكَافِرِينَ إِلَّا فِي ضَلَالٍ﴾ اور کافروں کی چال ہی گمراہی کی چال ہے " (غافر:40)۔ کیونکہ شام کے جواں مرد وہ نہیں جو ریاض کے "انٹراکٹو نینٹل" میں دولت اور گمراہی کے لیے پڑے ہوئے ہیں اور مذاکرات کے لیے کمیٹی بنا رہے ہیں۔۔۔ کیا وہ امت کے خائن نہیں کہ جہاں گندہ مال ہو اس کی طرف مائل ہوجاتے ہیں۔۔۔ اور کیا یہ وہ دھوکے باز نہیں جو حکومت سے مذاکرات کی بات کرتے ہیں اور ساتھ یہ بھی کہتے ہیں کہ حکومت کے سربراہ کے لیے کوئی گنجائش نہیں کیونکہ جس کی گنجائش نہ ہو اس کے ساتھ مذاکرات کوئی نہیں کرتا! کیا یہ وہ لوگ نہیں کہ جن کو عوامی جمہوری ریاست کی سرگوشی کی جاتی ہے تو یہ اللہ کے حکم کی جگہاس کو تسلیم کرتے ہیں لیکن امت کے سامنے خود کو اسلام کے نمائندے کے طور پر پیش کرتے ہیں! کیا یہ وہ نہیں جو جمہوریت کی بات کرتے ہیں اور تمام انسانوں کے رب اللہ سبحانہ و تعالیٰ کی جگہ انسان کو حلال و حرام قرار دینے کا حق دیتے ہیں ، اللہ سبحانہ و تعالیٰ، جو تمام فیصلہ کرنے والوں میں سب سے بہتر فیصلہ کرنے والے ہیں، فرماتے ہیں: ﴿إِنَّ الْحُكْمَ إِلَّا لِلَّهِ﴾ " حکمرانی اللہ کے سوا کسی کی نہیں" (یوسف:40)۔

یہ وہ لوگ نہیں۔۔۔ بلکہ وہ لوگ شام کے وہ شیر ہیں جن کو امت ان کی صداقت اور خلوص کے لیے ہی پہچانتی ہے اور وہ جانتے ہیں کہ یہ امت قیامت تک خیر سے خالی نہیں۔۔۔ یہی لوگوں اپنے دل اور زبان سے "یہ اللہ کے لیے ہے یہ اللہ کے لیے ہے" کا نعرہ لگاتے ہیں۔۔۔ یہی لوگ شام کو ایسے شام میں تبدیل کرنا چاہتے ہیں جیسا کہ اللہ اور اس کے رسول ﷺ کو پسند ہے : «عَفْرُ دَارِ الْإِسْلَامِ بِالشَّامِ» " شام اسلام کا مسکن ہے" (اس کو الطبرانی نے الکبیر میں سلمہ بن نفیل سے روایت کیا ہے)۔ یہی وہ لوگ ہیں جو قوت سے تقسیم کی مخالفت کرتے ہیں اتنی ہی قوت سے امریکہ کے لبرل منصوبوں اور استعماری کفار اور

منافقین کے تمام منصوبوں کو مسترد کرتے ہیں۔۔۔ یہی سرزمین شام کے صادق اور مخلص لوگ ہیں، یہی اس حق پر ثابت قدم ہیں جو یہ جانتے ہیں کہ باطل کی ایک ہی باری ہے بے جبکہ حق کی باری باربار ہے۔ یہی لوگ اپنے دین اور اپنی امت کے بارے میں سودے بازی نہیں کرتے۔۔۔ انہی لوگوں نے اپنی آنکھوں سے دیکھ لیا ہے کہ ان کی تحریک نے بہت سوں کو رسوا اور بے نقاب کیا ہے، سازشیوں کو بے نقاب اور منافقین کو رسوا کیا، جو کہ سب ایک جیسے ننگے ہو گئے ہیں، کوئی غافل ہی ان سے دھوکہ کھا سکتا ہے اور کوئی جاہل ہی ان کی مکاری سے بے پرواہ ہو سکتا ہے۔۔۔ ان لوگوں کو اطمینان ہے کہ استعماری کفار کے منصوبے ایسی ناکامی سے دوچار ہوں گے جو ان کے وہم و گمان میں بھی نہیں ﴿وَسَيَعْلَمُ الَّذِينَ ظَلَمُوا أَيُّ مُنْقَلَبٍ يَنْقَلِبُونَ﴾ اور عنقریب ظالم جان لیں گے کہ وہ کس کروٹ گرتے ہیں" (الشعراء:227)۔

دوسرا: لیبیا کا موضوع:

جیسا کہ ہم نے پہلے کہا کہ لیبیا کا موضوع شام کے موضوع سے مختلف ہے، کیونکہ شام میں کشمکش امریکہ، اس کے اتحادیوں، اس کے ہمنواؤں اور اہل شام کے درمیان ہے۔ یہ کشمکش امریکہ اور کسی دوسری بڑی ریاست کے درمیان نہیں جیسا کہ لیبیا میں کشمکش امریکہ اور یورپ خاص کر برطانیہ، کسی حد تک فرانس اور کچھ نہ کچھ اٹلی کے مابین ہے۔ یوں یہ بین الاقوامی رسہ کشی ہے اگرچہ اس میں مقامی آلہ کاروں سے بھی کام لیا جا رہا ہے۔۔۔

اس فرق کو بیان کرنے کے بعد ہم لیبیا کے بارے میں پوچھے گئے سوال کی مزید یوں وضاحت کرتے ہیں:

**1 -** یہ مشاہدہ کیا گیا ہے کہ امریکہ لیبیا میں سیاسی حل اور اس کو کامیاب بنانے پر توجہ نہیں دے رہا ہے اور یہ شام کے بالکل برعکس ہے، بلکہ وہ عسکری مداخلت کے اشارے دے رہا ہے، سلامتی کونسل میں اس کا مطالبہ بھی کیا ہے اور سیاسی حل کو ناکام بنانے کی کوشش بھی کی ہے۔ امریکہ گزشتہ سال کے نومبر کے مہینے سے ہی فضائی حملے بھی کر رہا ہے۔ اس نے ایک مطلوب شخص کو مارنے کا اعلان بھی کیا، اسی لیے اس کے 20 فوجی لیبیا کے ایک اڈے میں گھسے اور پھر نکل آئے۔ یہی وجہ ہے کہ حال ہی میں 19 فروری 2016 کو امریکی طیاروں نے آپریشن کیا جس میں 49 لوگوں کو مارا گیا جن کے بارے میں یہ دعویٰ کیا گیا کہ ان کا داعش سے تعلق تھا اور جن میں سے بیشتر کا تعلق تیونس سے تھا۔ اس کو سب سے بڑا آپریشن کہا جا رہا ہے جس میں سب سے زیادہ لوگ مارے گئے۔۔۔ ایسا لگ رہا ہے کہ وہ اس قسم کے حملے جاری رکھے گا: "اوہاما نے 28 جنوری 2016 کو قومی سلامتی کے بارے میں اجلاس کو لیبیا کے موضوع پر بحث کے لیے مخصوص کیا کیونکہ بڑے مغربی ممالک اس بات سے خوفزدہ ہیں کہ آئینی خلاء کی وجہ سے لیبیا دہشت گرد تنظیم کی نشوونما کے لیے زرخیز زمین ثابت ہو سکتی ہے۔۔۔ اوروائٹ ہاوس نے اپنے بیان میں کہا ہے کہ: "صدر نے قومی سلامتی کی ٹیم سے لیبیا اور دوسرے ممالک میں حکومت کو مضبوط کرنے اور دہشت گردی کی سرکوبی کی موجودہ کوششوں کی حمایت کرنے کا کہا ہے۔۔۔" ( میڈل ایسٹ آن لائن 29 جنوری 2016 )۔

**2 -** یہ فیصلہ لیبیا میں صورت حال کے امریکہ کے لیے خطرناک ہونے پر دلالت کرتا ہے۔ اس کا سبب کسی تنظیم کا خطرہ نہیں جیسا کہ ظاہر کیا جا رہا ہے، کیونکہ اس کو تو مداخلت کے لیے ذریعہ بنایا جا رہا ہے، بلکہ یہاں بڑے ممالک لیبیا میں امریکی اثر و نفوذ کی راہ میں روکاوٹ بن رہے ہیں۔ یہی وجہ ہے کہ امریکہ ایسے اقدامات کر رہا ہے کہ اس کو مراکش کے الصخیرات میں 17 دسمبر 2015 کو ہونے والے معاہدے کی کوئی پرواہ نہیں اور نہ ہی اس کو عملی جامہ پہنانے پر توجہ دے رہا ہے۔ زیادہ تر بات چیت نام نہاد دہشت گردی کا بہانہ بنا کر لیبیا میں عسکری مداخلت کے بارے میں ہو رہی ہے۔ اگر یہ معاہدہ امریکہ کے مفاد میں ہوتا تو اس پر عمل درآمد کے لیے وہ سر دھڑ کی بازی لگاتا۔۔۔ یہ سب 2014 میں اپنے ایجنٹ حفتر کے ذریعے لیبیا میں اپنی بالادستی قائم کرنے، کنٹرول اور حکومت حاصل کرنے میں ناکامی کے بعد کر رہا ہے۔ اس لیے سلامتی کونسل کی قرار داد کے ذریعے اجازت حاصل کیے بغیر ہی براہ راست مداخلت شروع کر دی کیونکہ برطانیہ نے لیبیا میں عسکری مداخلت کے لیے قرارداد پاس کرنے کی راہ میں روکاوٹ ڈال دی۔ یہی وجہ ہے کہ سیاسی حل پر عمل یوں ہی لٹکا رہے گا۔

**3 -** امریکہ بظاہر الصخیرات کے سیاسی معاہدے کو قبول کرنے کا عندیہ دیتا ہے مگر ساتھ ہی اس پر عمل درآمد میں تاخیری حربے استعمال کر رہا ہے۔ اس بات کی تائید امریکی سی۔آئی۔اے کے ڈائریکٹر جون برنان کے 25 فروری 2016 کے بیان سے ہوتی ہے جب اس نے کہا: "امریکہ لیبیا میں دو رویہ پالیسی پر عمل پیرا ہے، ایک طرف دونوں مقابل حکومتوں کو ایک کرنے کے لیے سفارتی کوششیں کر رہا ہے تو دوسری طرف الدولہ تنظیم کے بڑھتے ہوئے خطرے کی وجہ سے دہشت گردی کے خلاف آپریشنز کر رہا ہے" (اے ایف پی 25 فروری 2016)۔ اس کے وزیر خارجہ جان کیری نے کہا: "ہم نے گزشتہ مہینوں کے دوران خاص طور پر بڑی محنت سے طرابلس میں حکومت کی تشکیل کے لیے کام کیا۔ اگر وہ معاہدے میں ناکام ہو گئے تو لیبیا ایک ناکام ریاست بن جائے گی" (رائٹرز 24 فروری 2016)۔ انہوں نے دعویٰ کیا کہ حکومت کی تشکیل میں بڑی سنجیدگی سے کوشش کی ہے، یعنی امریکہ کے معیار پر اترنے والی حکومت ورنہ اس کو ناکام بنا یا جائے گا۔ چونکہ الصخیرات حکومت اس کے معیار کے مطابق نہیں تھی اس لیے طبرق پارلیمنٹ میں اپنے ایجنٹوں کے ذریعے اس کو ناکام بنانے کی کوشش کر رہا اور ان لوگوں نے کہا کہ وہ 32 وزراء کی تشکیل کو مسترد کرتے ہیں۔ حکومت کے سربراہ فایز سراج 22 جنوری 2016 کو مصر کے 6 روزہ دورے پر گیا اور مصر کے حکمران سیسی سے ملاقات کی۔ سراج نے امریکی ایجنٹوں کو منانے کی کوشش کی، چنانچہ اپنے دورے کے اختتام پر کہا کہ وہ وزراء کی تعداد مختصر کرنے پر تیار ہے۔ سراج کے قاہرہ سے نکلتے ہی حفتر قاہرہ پہنچا جس کا مقصد نتائج سے باخبر ہونا اور احکامات لینا تھا کہ آگے کیا کرنا ہے، اور مزید حمایت بھی حاصل کی جائے۔ جس کا یہ مطلب ہے کہ امریکہ حکومت کی تشکیل سے راضی نہیں، کیونکہ حکومت کی تشکیل ایسی نہیں تھی جیسا امریکہ چاہ رہا تھا۔۔۔ سراج نے وزراء کی تعداد کم کر کے 18 کر دی پھر اس کو 23 فروری 2016 کو طبرق پارلیمنٹ کے سامنے پیش کیا تو اس کو مسترد کر دیا گیا، یہاں تک کہ نا معلوم مسلح افراد نے ووٹنگ کے لیے آنے والے اراکین پارلیمنٹ پر فائرنگ کر دی، ان کو داخل ہونے نہیں دیا گیا اور اس وجہ سے کورم پورا نہیں ہوا

کیونکہ 200 میں سے صرف 89 اراکین پہنچ سکے۔ اسپیکر نے اجلاس بر خاست کردیا اور یوں امریکہ اپنے گروہوں اور اپنے ماتحت اراکین کے ذریعے اس کو ناکام بنانے کی کوشش کر رہا ہے۔۔۔

**4 -** امریکہ کی جانب سے حکومت کو نا کام بنا نے کی کوششوں کی وجہ یہ ہے کہ لیبیا کا بیشتر سیاسی میدان قذافی کے باقیات پر مشتمل ہے یعنی یورپ کے وفاداروں پر۔۔۔ کوئی بھی وزارتی تشکیل اسی معیار پر ہوگی جیسا کہ نئی وزارت میں ہے۔ امریکہ حفتر اور اس کے آس پاس چند دوسرے عسکری لوگوں پر اعتماد کرتا ہے اور یہ سوچتا ہے کہ وہ نئے سیاسی میدان میں اس کے لیے بنیاد فراہم کریں گے جس میں اس کا حصہ وافر ہو گا اور وہ اس پر حاوی ہو گا مگر اب تک وہ ایسا نہیں کر سکا اور تمام عسکری کاروائیاں بھی کامیاب نہیں ہوئیں، اسی وجہ سے امریکہ ممکن حد تک سیاسی حل کو عسکری مداخلت اور حفتر اور اس کے پیرو کاروں کے ذریعے ناکام بنانے کی کوشش کر رہا ہے۔ یہ سلسلہ اس وقت تک چلتا رہے گا جب تک امریکہ کو ایسی حکومت کی یقین دہانی نہیں ملتی جس میں اس کا حصہ یورپ کے مقابلے میں بڑا ہوگا۔۔۔ یوں عسکری مداخلت لیبیا میں سیاسی بالادستی کے لیے ہے۔ ایسا لگ رہا ہے کہ یہ اپنے مقصد کے حصول تک جاری رہے گی۔

**5 -** اس کے برعکس یورپ معاہدے کو کامیاب بنانے، حکومت تشکیل دینے اور اس کو تسلیم کرنے کی کوشش کر رہا ہے کیونکہ اب تک سیاسی میدان پر اس کی گرفت ہے اور اس بات کو ثابت کرنے کے لئے بہت دلائل ہیں۔ فرانس کے صدر ہولاندی نے فرانس میں مراکش کے صدر اور برطانیہ کے ایجنٹ محمد السادس سے 17 فروری 2016 کو ملاقات کی جس میں دونوں نے لیبیا کی صورت حال پر گفت و شنید کیا اور اعلان کیا کہ دونوں لیبیا کی پارلیمنٹ کو سراج کی قیادت میں وفاقی قومی حکومت پر اعتماد کرنے کی ترغیب دیتے ہیں۔ برطانوی وزیر خارجہ فلپ ہامونڈ نے الجزائر کا دورہ کیا اور اس کے وزیر خارجہ رمطا لعمامہ سے 19 فروری 2016 کو ملاقات کی اور کہا کہ "لیبیا میں عسکری مداخلت موجودہ بحران کا بہترین حل نہیں، دونوں نے سیاسی حل پر زور دیا"۔ الجزائری وزیر نے بھی اپنے برطانوی ہم منصب کی تائید کرتے ہوئے کہا: "ہم نہیں سمجھتے کہ عسکری مداخلت سے لیبیا کے بحران کو حل کیا جا سکتا ہے۔ تمام کوششوں کا مقصد لیبیا میں ایک متحدہ قومی حکومت کا قیام ہے جو دہشت گردی کے خلاف جنگ میں فعال کردار ادا کرے گی۔۔۔" (الخبر الجزائریہ 19 فروری 2016)۔ یوں برطانیہ، جس کو فرانس کی حمایت حاصل ہے، علاقائی قوتوں کو لے کر سیاسی عمل کو کامیاب بنا نے اور اس عسکری مداخلت کو ناکام بنانے کی کوشش کر رہا ہے جس کی ترویج امریکہ کر رہا ہے۔۔۔

رہی بات بعض یورپی ممالک کی جانب سے عسکری کاروائیوں کے بیانات کی، تو یہ احتیاطی طور پر ہیں تا کہ میدان اس وقت امریکہ کے لیے خالی نہ رہے جب عسکری مداخلت کے علاوہ کوئی چارہ نہ رہے۔ ذرائع ابلاغ نے بتایا کہ برطانیہ نے لیبیا فوج بھیج دی ہے۔ چنانچہ بوابہ افریقیا یوم نے 12 جنوری 2016 کو برطانوی سائٹ سوشلسٹ ورکر کے حوالے سے یہ خبر دی کہ "کنزرویٹیو حکومت نے ایک ہزار برطانوی فوجی تیل کے کنوؤں کی حفاظت کے لیے لیبیا بھیج دیے جن کو داعش تنظیم کی پیش قدمی کی وجہ سے خطرہ لا حق ہے۔ اسی طرح برطانوی تباہ کن بحری جہاز شمالی افریقہ کے ساحل کی طرف روانہ

ہوے۔ فضائیہ کو بھی لیبیا میں اہداف کو نشانہ بنانے کے لیے تیار رہنے کا کہا گیا ہے۔ یہ ایک اہم پیش رفت ہے۔" فرانسیسی اخبار لومونڈ نے 24 فروری 2016 کو خبر دی کہ " اسپیشل فورس کے دستے لیبیا میں داعش کے خلاف خفیہ جنگ میں شریک ہیں، " یعنی فرانس ضرورت پڑھنے پر مداخلت کے لیے تیار ہے، مگر خفیہ طور پر اور اسپیشل فورس برطانیہ کے ساتھ بھیج رہا ہے تا کہ امریکہ کی جانب سے عسکری کارروائی کو روکا جا سکے۔ فرانس نے اس کو خفیہ اس لیے رکھا کہ وہ فی الحال عسکری مداخلت کو معمول کی کارروائی اور منصوبہ نہیں بنا نا چاہتا ہے، وہ برطانیہ کے ساتھ مل کر سیاسی معاہدے کو عملی جامہ پہنانے، حکومت تشکیل دینے اور اس کی حمایت پر کام کر رہا ہے۔۔۔ پہلے جب امریکہ یورپ کو زچ کرنے کے لئے عسکری مداخلت کی بات کرتا تھا اور ساتھ ہی یہ تاثر دیتا تھا کہ یورپ بھی ایسا ہی چاہتا ہے تو یورپ پہلے ان بیانات کی تردید میں جلدی کر تا تھا۔۔۔ "اٹلی کے وزیر اعظم مائیو رینسٹی نے پانچ ہزار فوجی لیبیا بھجنے کے ارادے کی تردید کی ہے، انہوں نے کہا کہ اٹلی کی سابقہ کالونی میں عسکری مداخلت کے لیے حالات سازگار نہیں۔ اور رینسٹی نے ٹی وی پروگرام میں کہا کہ: " جب تک میں وزیر اعظم ہوں اٹلی لڑائی کے لیے پانچ ہزار فوجی لیبیا نہیں بھیجے گا۔" انہوں نے مزید کہا " اگر مداخلت کی ضرورت ہوئی تو اٹلی پیچھے نہیں ہٹے گا۔ مگر یہ آج موضوع نہیں۔ پانچ ہزار فوجی بھیجنے کا موضوع ہی زیر بحث نہیں۔" رینسٹی اٹلی میں امریکی سفیر جون فلپ کو جواب دے رہا تھا جس نے جمعہ کو کورییری دیلا سیرا اخبار کو انٹرویو دیتے ہوئے کہا تھا کہ روم پانچ ہزار تک فوجی بھیج سکتا ہے ( مصدر: نیوز ایجنسی، رشیا ٹوڈے 7 مارچ 2016)۔۔۔ " اٹلی نے یہ بھی کہا کہ ان فوجیوں کو وہاں تعینات کرنے سے پہلے پارلیمنٹ کی منظوری کے بعد لیبیا کی حکومت سے رسمی طور پر اجازت لینا پڑے گی" (العربیہ 8 مارچ 2016)۔ یہ امریکہ کی جانب سے سلامتی کونسل کی قرار داد اور لیبیا کی قانونی حکومت سے اجازت سے پہلے عسکری مداخلت پر نکتہ چینی تھی۔

اس کا مطلب یہ ہے کہ لیبیا میں جلد صورت حال مستحکم نہیں ہوگی اور اس بات کی توقع بھی نہیں کہ لیبیا میں کوئی قابل ذکر حکومت قائم ہو جو امن وامان اور استحکام قائم کر سکے۔ زیادہ سے زیادہ یہ ہوگا کہ تیسری حکومت قائم ہو سکتی ہے جس کے پاس کوئی قابل ذکر طاقت نہیں ہوگی، خاص کر امریکہ قائم ہونے والی کسی بھی حکومت کو کمزور کرے گا:۔۔۔ ماہرین نے قومی حکومت کے معاہدے پر طبرق اور طرابلس پارلیمنٹ کے اراکین کے دستخط سے خبردار کیا ہے، جس سے صرف ملک میں تیسری حکومت قائم ہوگی، جو انارکی اور انتشار کی صورت حال میں مزید اضافے کا باعث بنے گی۔۔۔

امریکی تحقیقی مرکز "صوفان" گروپ، جس کا ہیڈ کوارٹر نیو یارک میں ہے، کی رپورٹ کے مطابق "جب قومی اتحاد کی حکومت تشکیل دی جائے گی تو دو نون متحارب حکومتوں کے ماتحت گروپوں کی جانب سے اس کو مسترد کرنے کا امکان ہے، رپورٹ میں خبردار کیا گیا ہے کہ " بننے والی حکومت سیاہی خشک ہونے سے پہلے ہی مسائل میں مبتلا ہو جائے گی" (گارڈین برطانیہ 16 دسمبر 2015)۔ اس طرح اگر ایسی حکومت بن بھی جائے تو یہ کچھ دیر کے لیے ہی ہو سکتی ہے پھر بات بگڑ جائے گی اور ایسا نظر آرہا ہے کہ اس بار امریکہ اس وقت تک آرام سے نہیں بیٹھے گا جب تک لیبیا میں اس کا بنیادی کردار نہ ہو، کیونکہ اس طرح پہلی بار اس کو ایجنٹ میسر ہوئے ہیں، اور پھر وہ داعش کے خلاف جنگ کے نام پر مداخلت کرے گا۔

خلاصہ یہ ہے کہ لیبیا میں استحکام اس وقت تک نہیں آسکتا جب تک کہ مداخلت کرنے والے ان استعماری ممالک کے ہاتھ نہیں کاٹ دئیے جاتے۔ اہم چیز ان کے سستے مقامی آلہ کاروں کا خاتمہ ہے، جو ان ریاستوں میں حکومت کرتے ہیں اور یہ خریدے اور بیچے جاتے ہیں جس سے مداخلت کی راہ ہموار ہوتی ہے، بلکہ ان کی خدمت کرتے ہیں اور ان کے مفادات کے لیے کرائے پر لڑتے ہیں! مخلص اور بیدار لوگوں کو چاہیے کہ ہر قسم کی بیرونی مداخلت کو روکنے کے لیے سنجیدہ جدو جہد کریں، استعمار کو بھگا دیں چاہے وہ یورپی ہوں یا امریکی، ان کے تمام حل اور منصوبوں کو مسترد کر دیں، ان کے ایجنٹوں کو برطرف کر دیں، معاملات کا کنٹرول اپنے ہاتھ میں لیں اور زمین پر اللہ کی حکمرانی کو قائم کریں۔۔۔ ہم جانتے ہیں کہ اہل لیبیا میں خیر ہے، یہ قرآن کے حافظوں کی سرزمین ہے، یہاں مخلص اور سچے لوگ موجود ہیں جو اللہ کے اذن سے اسلام دشمنوں کے منصوبوں کو نا کام بنا سکتے ہیں۔ اللہ غالب اور حکمت والا ہے ان کی مدد کرتا ہے جو اس کے دین کی مدد کریں -

﴿يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ \* وَالَّذِينَ كَفَرُوا فَتَعَسَا لَهُمْ وَأَصْلَ أَعْمَالِهِمْ﴾  
 " اے ایمان والو اگر تم اللہ کی مدد کرو گے تو وہ تمہاری مدد کرے گا اور تمہیں ثابت قدم کرے گا۔ جو لوگ کافر ہیں ان کی بربادی ہے اور ان کے اعمال رائیگاں ہیں" (محمد: 8-7)

3 جمادی الثانی 1437 ہجری

12 مارچ 2016